

दिनांक :16.07.2025

समय : 07.10 चउ

सबसे पहले इस बुलेटिन के मुख्य समाचार :-

- केन्द्रीय मंत्रिमंडल ने प्रधानमंत्री धन-धान्य कृषि योजना को दी मंजूरी।
- प्रदेश के 8 शहरों को कल राष्ट्रपति विभिन्न श्रेणियों में स्वच्छ सर्वेक्षण पुरस्कार से करेंगी सम्मानित।
- मुख्यमंत्री ने स्पेन की यात्रा के दौरान कई उद्योगपतियों और निवेशकों से की चर्चा।
- प्रदेश में बारिश का सिलसिला जारी, मौसम विभाग ने 18 जिलों में भारी बारिश का जारी किया अलर्ट।

अब समाचार विस्तार से:-

### मंत्रिमंडल

केंद्रीय मंत्रिमंडल ने कृषि उत्पादकता बढ़ाने के लिए प्रधानमंत्री धन-धान्य कृषि योजना को मंजूरी दे दी है। इस योजना का उद्देश्य फसल विविधीकरण और टिकाऊ कृषि पद्धतियों को बढ़ावा देना, कटाई के बाद भंडारण क्षमता बढ़ाना, सिंचाई सुविधाओं में सुधार और ऋण की उपलब्धता को सुगम बनाना है। नई दिल्ली में आज मंत्रिमंडल की बैठक के बाद सूचना और प्रसारण मंत्री अश्विनी वैष्णव ने कहा कि इस योजना के अंतर्गत देश में सौ जिलों की पहचान की जाएगी जो तीन प्रमुख संकेतकों- कम उत्पादकता, कम फसल सघनता और कम ऋण वितरण - पर आधारित होंगे।

कैबिनेट ने एनटीपीसी रिन्यूएबल एनर्जी लिमिटेड और इसके अन्य सहायक कंपनियों में नवीकरणीय ऊर्जा क्षमता स्थापित करने के लिए निवेश हेतु एनटीपीसी लिमिटेड को ज्यादा अधिकार सौंपने को मंजूरी दी है। इसके अलावा अक्षय ऊर्जा के तीव्र विकास के उद्देश्य से एनएलसी इंडिया लिमिटेड के लिए निवेश की रियायत को मंजूरी दी है। केंद्रीय मंत्रिमंडल ने अंतरिक्ष यात्री शुभांशु शुक्ला की अंतरिक्ष यात्रा की सराहना का प्रस्ताव पारित किया है। गुप कैप्टन शुभांशु शुक्ला कल अपनी अंतरिक्ष यात्रा से सुरक्षित पृथ्वी पर वापस आ गए जो भारत की अनंत आकांक्षाओं का प्रतीक है।

## शिवराज सिंह प्रतिक्रिया

केंद्रीय मंत्री शिवराज सिंह चौहान आज नई दिल्ली में भारतीय कृषि अनुसंधान परिषद के 97वें स्थापना दिवस के उद्घाटन में कार्यक्रम में शामिल हुए। उन्होंने मंत्रिमंडल द्वारा प्रधानमंत्री कृषि धन धान्य योजना को मंजूरी का स्वागत करते हुए कहा कि इस वर्ष अक्टूबर से इस अभियान को शुरू किया जाएगा। अभियान के लिए जिला स्तर की समिति बनेगी।

## स्वच्छ सर्वेक्षण पुरस्कार

प्रदेश के आठ शहरों को कल राष्ट्रपति द्रौपदी मुर्मु नई दिल्ली में स्वच्छ सर्वेक्षण पुरस्कार से सम्मानित करेंगी। इंदौर सुपर स्वच्छ लीग श्रेणी में नामांकन के लिए लगातार आठवीं बार दौड़ में है वहीं भोपाल को देश के सर्वश्रेष्ठ राजधानी शहर के लिए नामांकित किया गया है। उज्जैन को तीन से 10 लाख की आबादी वाले शहरों की श्रेणी में जबकि बुधनी नगर को 20 हजार से कम निवासियों वाले शहरों की श्रेणी में नामांकित किया गया है। ग्वालियर, देवास, शाहगंज और जबलपुर सहित अन्य शहरों को विभिन्न श्रेणियों में नामांकित किया गया है। इंदौर सुपर स्वच्छ लीग में सबसे आगे है। अंतिम रैंकिंग पुरस्कार समारोह के दौरान घोषित की जाएगी।

## वन कार्यशाला

भारतीय वन प्रबंध संस्थानों, भोपाल में भारत-यूके ज्ञान विनिमय कार्यशाला का आज आयोजन किया गया। केंद्रीय पर्यावरण, वन और जलवायु परिवर्तन मंत्रालय और यूके सरकार के सहयोग से आयोजित यह कार्यक्रम नज़ा चिन्ता यानी जलवायु परिवर्तन पहल का एक अहम हिस्सा है। जिसका उद्देश्य भारत के कृषि वन्य क्षेत्र में लकड़ी की ट्रेसिबिलिटी और प्रमाणन को बेहतर बनाना है। कार्यशाला के उद्घाटन सत्र में मंत्रालय के उप निरीक्षक ए. अमित आनंद और ब्रिटिश हाई कमिशन के ओवेन रॉबर्ट्स, आईआईएफएम के निदेशक डॉ. के. रविचंद्रन उपस्थित रहे। इस अवसर पर श्री रॉबर्ट्स ने कहा कि 2021 से वन संरक्षण के लिए दोनों देश सहयोग कर रहे हैं। कार्यक्रम में शामिल हुए प्रदेश के प्रधान मुख्य वन संरक्षक और वन बल प्रमुख असीम श्रीवास्तव ने बताया कि यह कार्यशाला भविष्य के साथ गहरा संबंध है।

## मुख्यमंत्री स्पेन यात्रा

मुख्यमंत्री डॉ. मोहन यादव ने अपनी स्पेन यात्रा के पहले दिन की शुरुआत मैड्रिड स्थित विश्व प्रसिद्ध लालिगा मुख्यालय के भ्रमण से की और वरिष्ठ अधिकारियों से भेंट कर खेलए युवा सशक्तिकरण और निवेश सहयोग पर केंद्रित संवाद किया। उन्होंने कहा कि लालिगा की खेल विशेषज्ञता और वैश्विक पहुँच का लाभ मध्यप्रदेश के युवाओं तक पहुँचना चाहिए। मुख्यमंत्री ने कहा कि स्पेन ने पर्यटनए नवाचारए डिजाइन और तकनीकी दक्षता के क्षेत्र में अपनी विशिष्ट पहचान स्थापित की है। वहीं मध्यप्रदेश भी पर्यटन सहित विभिन्न क्षेत्रों में असीम संभावनाओं से परिपूर्ण है।

## नशे से दूरी अभियान

मध्यप्रदेश के पुलिस महानिदेशक कैलाश मकवाना के निर्देश पर पूरे प्रदेश में नशा मुक्ति अभियान 15 जुलाई से 30 जुलाई तक चलाया जा रहा है। गुना में पुलिस अधीक्षक अंकित सोनी ने जिले में व्यापक जनजागरूकता कार्यक्रम करने के लिए निर्देशित किया है। पुलिस लाइन में लघु फिल्म के माध्यम से छात्रों की नशे की बुराई के बारे में बताया गया। मंडला जिले में भी नशे के विरुद्ध जगजागरूकता कार्यक्रम आयोजित किया जा रहा है।

## मौसम

प्रदेश में बारिश का सिलसिला जारी है। कल ग्वालियरए भोपालए इंदौर समेत 25 से ज्यादा जिलों में बारिश हुई। सबसे ज्यादा कटनी के बिलहरी में 3.3 इंच बारिश दर्ज की गई। ग्वालियर में करीब 2.3 इंच पानी गिरा। मौसम विभाग ने 18 जिलों में भारी से अति भारी बारिश का अलर्ट जारी किया है। इनमें गुना, अशोकनगर, शिवपुरी और श्योपुर जिला शामिल है। प्रदेश में अगले 4 दिन तक तेज बारिश का अलर्ट भी जारी किया गया है। इस मानसूनी सीजन में प्रदेश में औसत 18<sup>७</sup>2 इंच बारिश हो गई हैए जो कोटे से आधी है।

## सरकार-सर्वदलीय बैठक

संसद के वर्षाकालीन सत्र से पहले सरकार ने रविवार को एक सर्वदलीय बैठक बुलाई है। इस बैठक के दौरानए सरकार संसद के दोनों सदनों के सुचारु संचालन के लिए सभी राजनीतिक दलों से सहयोग मांगेगी। वर्षाकालीन सत्र इस महीने की 21 तारीख से अगले महीने की 21 तारीख तक चलेगा। इस सत्र के दौरानए कई महत्वपूर्ण विधेयकों पर चर्चा और पारित होने की संभावना है।

## अब कुछ समाचार संक्षेप में .....

- भोपाल में कल उन्नत ग्राम पंचायत स्थानिक विकास योजनाओं पर दो दिवसीय कार्यशाला की शुरुआत होगी। इसका उद्घाटन पंचायती राज मंत्रालय के सचिव विवेक भारद्वाज करेंगे।
- एनसीसी के अतिरिक्त महानिदेशक मेजर जनरल विक्रान्त एम धूमणे ने आज सागर की ढाना सैन्य स्टेशन में चल रहे संयुक्त वार्षिक प्रशिक्षण शिविर का दौरा किया। जिसमें विभिन्न एनसीसी इकाइयों से 533 कैडेट्स भाग ले रहे हैं।
- खंडवा जिले में जल संरक्षण और भूजल संवर्धन के लिए “मिशन अमृत संचय” अभियान प्रारंभ किया गया है।
- शिवपुरी जिले में 5 साल तक के बच्चों के लिए स्वास्थ्य विभाग द्वारा 22 जुलाई से 16 सितम्बर तक दस्तक सह डायरिया की रोकथाम हेतु अभियान संचालित किया जाएगा।
- निवाड़ी कलेक्टर लोकेश कुमार जांगिड़ की अध्यक्षता में जिला खनिज प्रतिष्ठान मद में डीएमएफ राशि से विकास कार्यों के संबंध में बैठक आयोजित की गई।
- इंदौर सांसद शंकर लालवानी ने आज स्वस्थ भारत—सफल भारत थीम पर मिलेट क्षेत्र में उद्यमिता को बढ़ावा देने के उद्देश्य से आयोजित मेगा इवेंट मोटे अनाज से बने व्यंजनों की प्रदर्शनी का अवलोकन किया।
- झाबुआ जिला मुख्यालय पर ई-ऑफिस व्यवस्था को लागू करने हेतु निकायों के शाखा प्रभारियों को एक दिवसीय प्रशिक्षण दिया गया।
- जबलपुर जिला प्रशासन ने सावन माह में निकलने वाली कांवड यात्रा के दौरान तेज आवाज में डीजे या साउंड सिस्टम का उपयोग पूरी तरह से प्रतिबंधित करने का आदेश जारी किया है।